

REGIONAL NEWS UNIT
ALL INDIA RADIO, GUWAHATI
0000000000

Date : 1-04-2024

Time : 1800 Hrs.

ASSAMESE REGIONAL EVENING BULLETIN

:.....:

HEADLINES

বিজেপিৰ ইস্তাহাৰ সমিতিৰ বৈঠক আজি নতুন দিল্লীত থকা দলৰ মুখ্য কাৰ্যালয়ত অনুষ্ঠিত হয়। এই বৈঠকত লোকসভা নিৰ্বাচনৰ বাবে দলটোৰ ইস্তাহাৰত অন্তৰ্ভুক্ত কৰিবলগীয়া বিষয় সন্দৰ্ভত আলোচনা কৰা হয়। জ্যেষ্ঠ বিজেপি নেতা তথা কেন্দ্ৰীয় মন্ত্ৰী ৰাজনাথ সিঙৰ অধ্যক্ষতাত গঠিত ২৭ জনীয়া সমিতিখনৰ আজি অনুষ্ঠিত প্ৰথমখন বৈঠকত দলটোৰ বাবে গুৰুত্ব বহন কৰা কেইবাটাও বিষয় পর্যালোচনা কৰা হয়। উল্লেখযোগ্য যে এই সমিতিখনত কেন্দ্ৰীয় মন্ত্ৰী নিৰ্মলা সীতাৰমণক আহ্বায়ক আৰু পিয়ুছ গোরেলক সহ আহ্বায়ক হিচাবে বখা হৈছে। এই সমিতিত মুখ্যমন্ত্ৰী ড° হিমন্ত বিশ্ব শৰ্মাও সদস্য হিচাপে অন্তৰ্ভুক্ত হৈছে।

ইফালে কংগ্ৰেছ দলৰ কেন্দ্ৰীয় নিৰ্বাচনী সমিতিৰ বৈঠক আজি নতুন দিল্লীত অনুষ্ঠিত হয়। এই বৈঠকত তেলেংগানা লোকসভা নিৰ্বাচনৰ বাবে প্ৰাৰ্থী ঘোষণা কৰা সন্দৰ্ভত আলোচনা কৰা হয়। দলৰ নেতা মল্লিকার্জুন খাৰ্গে, জ্যেষ্ঠ নেত্ৰী চোনীয়া গান্ধী, তেলেংগানাৰ মুখ্যমন্ত্ৰী ব্ৰহ্ম ৰেড্ডীকে ধৰি ভালেসংখ্যক নেতাকৰ্মী উপস্থিত থাকে। ০০০০

০০০০০

সমাগত লোকসভা নিৰ্বাচনৰ বাবে ৰাজ্যৰ ৰাজনৈতিক দলসমূহৰ প্ৰচাৰ অভিযানে ক্ৰমাৎ গতি লাভ কৰিছে। বিজেপি নেতা তথা মুখ্যমন্ত্ৰী ড° হিমন্ত বিশ্ব শৰ্মাই আজি মাজুলীত বিজেপি মিত্ৰজোঁটৰ প্ৰাৰ্থী তপন কুমাৰ গগৈৰ হৈ নিৰ্বাচনী প্ৰচাৰ চলায়। তেওঁ বিজেপি সমৰ্থক আৰু মিত্ৰ দলৰ কৰ্মীসকলৰ সৈতে এটি চাইকেল বেলেীত অংশগ্ৰহণ কৰে। মুখ্যমন্ত্ৰীগৰাকীয়ে গড়মূৰৰ মিনি ষ্টেডিয়ামৰ পৰা মহৰিচুকলৈ প্ৰায় ১৫ কিলোমিটাৰ পথ চাইকেল চলাই নিৰ্বাচনী প্ৰচাৰৰ আৰম্ভ কৰে। ইয়াৰ পাছত তেওঁ নামনি মাজুলী জ্যেষ্ঠ মাধ্যমিক বিদ্যালয়ৰ খেলপথাৰত আয়োজিত নিৰ্বাচনী সভাত অংশ লয়। তেওঁৰ সৈতে মন্ত্ৰী ৰণোজ পেগু, বিধানয়ক ভূবন গাম আৰু মিত্ৰ দলৰ কাৰ্যকৰ্তাসকলে এই সভাত অংশগ্ৰহণ কৰে।

একেদৰে যোৰহাট সমষ্টিৰ কংগ্ৰেছ দলৰ প্ৰাৰ্থী গৌৰৱ গগৈয়ে বিধায়ক অখিল গগৈ আৰু দলীয় কৰ্মীসকলৰ সৈতে শিৱসাগৰ তথা ডিমৌ সমষ্টিত প্ৰচাৰ চলায়। তেওঁ শিৱসাগৰ আৰু ডিমৌ সমষ্টিৰ অন্তৰ্গত ১৪খন নিৰ্বাচনী সভাত অংশ লয়। শিৱসাগৰৰ ৰাজীৱ ভৱনত শ্ৰী গগৈয়ে সংবাদ মেল সম্বোধন কৰি ৰাইজলৈ গোহাৰি নামৰ এখন পত্ৰিকা উন্মোচন কৰে। লগতে বিৰোধী মিত্ৰজোঁটৰ হৈ বিজেপি চৰকাৰৰ কামকাজক সমালোচনা কৰি মহা অভিযোগ নামা উন্মোচন কৰে। তেওঁ সংবাদ মেলত বিজেপিয়ে চৰকাৰী তন্ত্ৰক নিৰ্বাচনৰ নামত ব্যৱহাৰ কৰাৰ অভিযোগ উত্থাপন কৰে।

অহা ৭ মে'ত হ'বলগীয়া তৃতীয় পৰ্যায়ৰ নিৰ্বাচনৰ বাবে বৰপেটা লোকসভা সমষ্টিৰ বিজেপি মিত্ৰজোঁটৰ প্ৰাৰ্থী তথা অগপ নেতা ফণীভূষণ চৌধুৰীয়ে ভৰানীপুৰ সৰভোগ বিধানসভা সমষ্টিত প্ৰচাৰ চলায়। মন্ত্ৰী বণজিৎ কুমাৰ দাসৰ সৈতে তেওঁ নিৰ্বাচনী প্ৰচাৰ চলাই ৰাইজৰ সৈতে মত বিনিময় কৰে। সৰভোগৰ আহোম পথাৰ, চাফা, কামাৰ আদি অঞ্চলত অনুষ্ঠিত ৰাজহুৱা সভাতো তেওঁ অংশ লয়। ইয়াৰ পাছত তেওঁ বৰপেটা ৰোডতো নিৰ্বাচনী প্ৰচাৰ চলায়। ইপিনে, বৰপেটা সমষ্টিৰ চি পি এম দলৰ প্ৰাৰ্থী মনোৰঞ্জন তালুকদাৰে পাকা বেটবাৰী সমষ্টিত নিৰ্বাচনী প্ৰচাৰ চলায়।

০০০০০

আসন্ন লোকসভা নিৰ্বাচন সুকলমে অনুষ্ঠিত কৰিবলৈ ৰাজ্যৰ জিলা প্ৰশাসনসমূহে যাৰতীয় ব্যৱস্থা গ্ৰহণ কৰিছে। লোকসভা নিৰ্বাচনৰ সৈতে সংগতি ৰাখি শিৱসাগৰ জিলা প্ৰশাসনে পূৰ্ণ গতিৰে প্ৰস্তুতি চলাইছে। প্ৰিজাইডিং আৰু প্ৰথম প'লিং বিষয়াসকলক দ্বিতীয় পৰ্যায়ৰ প্ৰশিক্ষণ প্ৰদান কৰাৰ পাছত আজি দ্বিতীয় আৰু তৃতীয় প'লিং বিষয়াসকলক প্ৰশিক্ষণ দিয়া হয়। আনহাতে নিৰ্বাচনী প্ৰক্ৰিয়া সূক্ষ্মভাৱে পৰ্যবেক্ষণ কৰাৰ বাবে ডিমৌ বিধানসভা সমষ্টি আৰু শিৱসাগৰ বিধানসভা সমষ্টিত ১০৫ গৰাকী সূক্ষ্ম পৰ্যবেক্ষক নিয়োজিত কৰা হৈছে। এই পৰ্যবেক্ষকসকলক সূচাৰুৰূপে কাৰ্য সমাপন কৰিব পৰাকৈ জিলা প্ৰশাসনে কাইলৈ শিৱসাগৰ বিশ্ববিদ্যালয়ত প্ৰশিক্ষণৰ ব্যৱস্থা কৰিছে।

আনহাতে মৰিগাঁও জিলাৰ নিৰ্বাচনী বিষয়া দেৱাশিষ শৰ্মাই আজি মৰিগাঁও মহাবিদ্যালয়ত প্ৰথমবাৰৰ বাবে ভোটাৰ দান কৰিবলগীয়া ভোটাৰসকলৰ সৈতে মত বিনিময় কৰে। জিলাখনৰ কেইবাখনো শিক্ষানুষ্ঠানৰ ছাত্ৰ-ছাত্ৰীয়ে এই অনুষ্ঠানত অংশগ্ৰহণ কৰে। নিৰ্বাচনী বিষয়াগৰাকীয়ে অংশগ্ৰহণকাৰী শিক্ষাৰ্থীসকলক ভোটাধিকাৰ সাব্যস্ত কৰিবলৈ আহ্বান জনায়। লগতে দেশৰ গণতান্ত্ৰিক প্ৰক্ৰিয়া সন্দৰ্ভত সজাগতা সৃষ্টি কৰিবলৈ তেওঁ পৰামৰ্শ দিয়ে।

কাৰ্বি আংলং নিৰ্বাচনী জিলাৰ নিৰ্বাচনী বিষয়া হাওৰাঘাট বিধানসভা সমষ্টিৰ তিনিটা ভোটগ্ৰহণ কেন্দ্ৰ আৰু ডিফু বিধানসভা সমষ্টিৰ ৬টা ভোটগ্ৰহণ কেন্দ্ৰ আদৰ্শ ভোটগ্ৰহণ কেন্দ্ৰ হিচাপে ঘোষণা কৰিছে।

লখিমপুৰ লোকসভা সমষ্টিৰ ৰিটানিং বিষয়াগৰাকীয়ে এখন জাননী যোগে সমষ্টিটোত প্ৰতিদ্বন্দ্বিতা কৰা প্ৰাৰ্থীসকলৰ ব্যয় পঞ্জী নিৰীক্ষণৰ বাবে ধাৰ্য কৰা এটা দিন সলনি কৰিছে। ঈদ-উল-ফিতৰৰ বাবে অহা ১১ এপ্ৰিলৰ পৰিৱৰ্তে প্ৰাৰ্থীসকলৰ ব্যয় পঞ্জী নিৰীক্ষণৰ প্ৰক্ৰিয়া ১২ এপ্ৰিলত ধেমাজি জিলা আয়ুক্ত কাৰ্যালয়ত অনুষ্ঠিত হ'ব। আনহাতে জিলাখনত অহা ৫ আৰু ১৬ এপ্ৰিলত চাৰিটা স্থানত প্ৰিজাইডিং, প্ৰথম, দ্বিতীয় আৰু তৃতীয় প'লিং বিষয়াৰ প্ৰশিক্ষণ কাৰ্যসূচী অনুষ্ঠিত হ'ব।

ধুবুৰীৰ গোলকগঞ্জ, চিলাৰায় মহাবিদ্যালয়ত পদ্ধতিগত নিৰ্বাচন আৰু শিক্ষা কাৰ্যসূচীৰ সৈতে সংগতি ৰাখি ভোটাৰ সজাগতা সন্দৰ্ভত কুইজ প্ৰতিযোগিতা অনুষ্ঠিত কৰা হয়।

০০০০০

দিল্লীৰ এখন আদালতে আজি দিল্লীৰ মুখ্যমন্ত্ৰী তথা আম আদমী পাৰ্টিৰ নেতা অৰবিন্দ কেজৰিৱালক ১৫ এপ্ৰিললৈকে ন্যায়িক জিম্মালৈ প্ৰেৰণ কৰিছে। আবকাৰী নীতি কেলেংকাৰী সন্দৰ্ভত সংঘটিত অবৈধ ধনৰ লেন-দেন সংক্ৰান্তীয় গোচৰত তেওঁক বিধি বলৱৎকাৰী সঞ্চালকালয়ে যোৱা ২১ মাৰ্চত গ্ৰেপ্তাৰ কৰিছিল। বিধি বলৱৎকাৰী সঞ্চালকালয়ত মুখ্যমন্ত্ৰী কেজৰিৱালকৰ জিম্মাৰ ম্যাদ উকলি যোৱাৰ পৰিপ্ৰেক্ষিতত তেওঁক আদালতত

হাজিৰ কৰোৱাৰ পাছত চিবিআইৰ বিশেষ ন্যায়াধীশ কাৰেবী বাৰেজাই এই নিৰ্দেশ জাৰি কৰে। ইয়াৰ পূৰ্বে যোৱা মাহৰ ২২ তাৰিখে শ্ৰী কেজৰিৱালক ছদিনৰ বাবে আদালতে বিধি বলৱৎকাৰী সঞ্চালকালয়ৰ জিন্মালৈ প্ৰেৰণ কৰাৰ পাছত এই ম্যাদ পুনৰ চাৰিদিনলৈ বঢ়াই দিয়া হৈছিল। আপৰ নেতাগৰাকীয়ে বিধি বলৱৎকাৰী সঞ্চালকালয়ে জাৰি কৰা ছটাকৈ চমন উপেক্ষা কৰিছিল। এই গোচৰত অভিযুক্ত আম আদমী পাৰ্টিৰ নেতা মণিষ ছিছোদিয়া আৰু সঞ্জয় সিঙো সম্প্ৰতি ন্যায়িক জিন্মাত আছে।

০০০০০

ঃসমাপ্তঃ